



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 21.09.2024

പ്രധാനവാർത്തകൾ

1. ക്വാഡ് ഉച്ചകോടിയിൽ പങ്കെടുക്കുന്നതിനായി പ്രധാനമന്ത്രി നരേന്ദ്രമോദി ഇന്ന് അമേരിക്കയിൽ; യുഎസ് പ്രസിഡന്റുമായും പ്രധാനമന്ത്രി കൂടിക്കാഴ്ച നടത്തും.
2. സംസ്ഥാനത്ത് പൊലീസിന് നിർഭയമായും നീതിപൂർവ്വമായും പ്രവർത്തിക്കാനുള്ള സാഹചര്യം ഉറപ്പാക്കുമെന്ന് മുഖ്യമന്ത്രി പിണറായി വിജയൻ. സുപ്രധാന ചോദ്യങ്ങൾക്കൊന്നും മുഖ്യമന്ത്രി മറുപടി പറഞ്ഞില്ലെന്ന് പ്രതിപക്ഷ നേതാവ് വി ഡി സതീശൻ.
3. ശ്രീ നാരായണ ഗുരുവിന്റെ 97-ാമത് മഹാസമാധി ദിനം നാടെങ്ങും വിപുലമായി ആചരിച്ചു.
4. കവിയൂർ പൊന്നമ്മയ്ക്ക് വിടച്ചൊല്ലി നാട്.സംസ്കാരം ഔദ്യോഗിക ബഹുമതികളോടെ ആലുവയിൽ നടന്നു.
5. കർണാടകയിലെ ഷിരുരിൽ കാണാതായ അർജുനായുള്ള തെരച്ചിൽ ഇന്നും തുടർന്നു.
6. ചെന്നൈ ക്രിക്കറ്റ് ടെസ്റ്റിൽ, ഇന്ത്യയ്ക്കെതിരെ ബംഗ്ലാദേശിന് 515 റൺ വിജയലക്ഷ്യം.

പ്രധാനമന്ത്രി

മൂന്ന് ദിവസത്തെ സന്ദർശനത്തിനായി പ്രധാനമന്ത്രി നരേന്ദ്രമോദി അമേരിക്കയിലേക്ക് തിരിച്ചു. ക്യാഡ് ഉച്ചകോടി, സമ്മിറ്റ് ഓഫ് ദ ഫ്യൂച്ചർ ഉച്ചകോടി തുടങ്ങിയവയിൽ അദ്ദേഹം പങ്കെടുക്കും. വിവിധ ലോക നേതാക്കളുമായി സന്ദർശനത്തിനിടെ പ്രധാനമന്ത്രി കൂടിക്കാഴ്ച നടത്തും. ന്യൂയോർക്കിലെ ഇന്ത്യൻ സമൂഹവുമായും അദ്ദേഹം സംവദിക്കും.

മുഖ്യമന്ത്രി - വയനാട്

വയനാട് ദുരിതാശ്വാസ ചെലവുമായി ബന്ധപ്പെട്ട് പ്രചരിക്കുന്ന വാർത്തകൾ വ്യാജമെന്ന് മുഖ്യമന്ത്രി പിണറായി വിജയൻ. തിരുവനന്തപുരത്ത് വാർത്താ സമ്മേളനത്തിൽ സംസാരിക്കുകയായിരുന്നു അദ്ദേഹം. വിദഗ്ധർ തയ്യാറാക്കിയ മെമ്മോറാണ്ടം മാധ്യമങ്ങൾ തെറ്റായി അവതരിപ്പിച്ചുവെന്നും മുഖ്യമന്ത്രി കുറ്റപ്പെടുത്തി. മെമ്മോറാണ്ടത്തിലുള്ളത് മാനദണ്ഡങ്ങൾ അനുസരിച്ചുള്ള പ്രതീക്ഷിത ചെലവാണെന്നും വ്യാജ പ്രചാരണത്തിനെതിരെ നിയമ നടപടി സ്വീകരിക്കുന്ന സാഹചര്യമാണുള്ളതെന്നും ശ്രീ പിണറായി വിജയൻ വ്യക്തമാക്കി.

മുഖ്യമന്ത്രി- പോലീസ്

സംസ്ഥാനത്ത് പോലീസിന് നിർഭയമായും നീതിപൂർവ്വമായും പ്രവർത്തിക്കാനും നിയമവിരുദ്ധ പ്രവൃത്തികൾ തടയാനുമുള്ള സാഹചര്യം ഉറപ്പാക്കുമെന്ന് മുഖ്യമന്ത്രി പിണറായി വിജയൻ. പോലീസിന്റെ ഭാഗത്തു നിന്ന് തെറ്റായ കാര്യങ്ങൾ ഉണ്ടാകില്ല എന്നുറപ്പാക്കാനും

തെറ്റു ചെയ്യുന്നവരെ ശിക്ഷിക്കാനും കർശന നടപടികൾ സ്വീകരിക്കുകയും ചെയ്യുമെന്നും അദ്ദേഹം പറഞ്ഞു. ഉന്നത പോലീസുദ്യോഗസ്ഥർക്കെതിരായി ലഭിച്ച പരാതിയിൽ അന്വേഷണം നടക്കുകയാണെന്നും അദ്ദേഹം വ്യക്തമാക്കി.

(ഹോൾഡ്-വോയ്സ്)

പ്രതിപക്ഷ നേതാവ്- വിമർശനം

ഇന്നത്തെ വാർത്താ സമ്മേളനത്തിൽ സുപ്രധാന ചോദ്യങ്ങൾക്കൊന്നും മുഖ്യമന്ത്രി മറുപടി പറഞ്ഞില്ലെന്ന് പ്രതിപക്ഷ നേതാവ് വി ഡി സതീശൻ കുറ്റപ്പെടുത്തി. എറണാകുളത്ത് മാധ്യമങ്ങളോട് സംസാരിക്കുകയായിരുന്നു അദ്ദേഹം. വയനാട്ടിലെ ദുരിതാശ്വാസ പ്രവർത്തനങ്ങൾ സംബന്ധിച്ച കണക്ക് ഉറപ്പിപ്പെടുത്തിയിട്ടില്ലാത്തതാണ്. സർക്കാർ നൽകിയ കണക്ക് മെമ്മോറാണ്ടത്തിന്റെ വിശ്വാസ്യത ഇല്ലാതാക്കും. തൃശ്ശൂർ പൂരത്തിലെ അനിഷ്ട സംഭവങ്ങളിൽ അന്വേഷണ റിപ്പോർട്ട് വൈകുന്നതിനെയും ശ്രീ. സതീശൻ വിമർശിച്ചു.

വി എസ് സുനിൽകുമാർ

മുഖ്യമന്ത്രിയെ പൂർണ്ണമായി വിശ്വസിക്കുന്നുവെന്ന് സി.പി.ഐ നേതാവ് വി എസ് സുനിൽകുമാർ. തൃശ്ശൂർ പൂരം നടത്തിപ്പ് വിഷയത്തിൽ നിവേദനം നൽകിയത് ഗൗരവമായി എടുക്കുകയും 24-ാം തീയതിക്ക് മുൻപായി റിപ്പോർട്ട് നൽകുമെന്നുമുള്ള ഉറപ്പ് വിശ്വസിക്കുകയാണെന്നും അദ്ദേഹം പറഞ്ഞു. പൂരം നല്ല നിലയിൽ മുന്നോട്ടു പോകാനാണ് ഇത്തരം കാര്യങ്ങൾ പറയുന്നതെന്നും

റിപ്പോർട്ട് വന്നശേഷം പ്രതികരിക്കാമെന്നും അദ്ദേഹം തൃശ്ശൂരിൽ മാധ്യമങ്ങളോട് പറഞ്ഞു.

മഹാസമാധി സമ്മേളനം - കെ രാജൻ

ലോകം ഉള്ളിടത്തോളം കാലം ആരാധനയോടെ കാണാൻ കഴിയുന്ന മഹാ വ്യക്തിത്വത്തിന് ഉടമയായിരുന്നു ശ്രീനാരായണഗുരുവെന്ന് മന്ത്രി കെ.രാജൻ. ശ്രീ നാരായണ ഗുരുവിന്റെ 97ആ മത് മഹാസമാധി ദിനത്തിന്റെ ഭാഗമായി വർക്കല ശിവഗിരിയിൽ സംഘടിപ്പിച്ച സമ്മേളനം ഉദ്ഘാടനം ചെയ്യുകയായിരുന്നു മന്ത്രി. ശ്രീ ബുദ്ധനെ പോലെ ശ്രീനാരായണഗുരു തന്റെ ഭാഷ അടിമുടി പുതുകുടിപ്പണിതത് ഏറ്റവും സാധാരണക്കാരന് പോലും മനസ്സിലാക്കാൻ വേണ്ടി ആയിരുന്നുവെന്നും മന്ത്രി പറഞ്ഞു.

എം. എം ലോറൻസ് അന്തരിച്ചു

മുതിർന്ന സി. പി. ഐ. എം നേതാവും മുൻ എം പി യുമായ എം. എം ലോറൻസ് അന്തരിച്ചു. 94 വയസ്സായിരുന്നു. എൽ ഡി എഫ് കൺവീനറായി പ്രവർത്തിച്ചിട്ടുണ്ട്. സി പി ഐ എം കേന്ദ്ര കമ്മിറ്റി അംഗം, സംസ്ഥാന സെക്രട്ടറിയേറ്റ് അംഗം എന്ന നിലകളിൽ പ്രവർത്തിച്ചു. 1980 മുതൽ 1984 വരെ ഇടുക്കിയിൽ നിന്നുള്ള ലോക്സഭാംഗമായിരുന്നു.

അനുശോചനം- എം എം ലോറൻസ്

എം എം ലോറൻസിന്റെ നിര്യാണത്തിൽ ഗവർണ്ണർ ആരിഫ് മുഹമ്മദ് ഖാൻ, മുഖ്യമന്ത്രി പിണറായി വിജയൻ ഉൾപ്പെടെയുള്ള പ്രമുഖർ അനുശോചിച്ചു.

പൊതുരംഗത്തിനും, ട്രേഡ് യൂണിയൻ മുന്നേറ്റത്തിനും ലോറൻസ് നൽകിയ സംഭാവനകൾ ഓർമ്മിക്കപ്പെടുമെന്ന് അനുശോചന സന്ദേശത്തിൽ ഗവർണർ പറഞ്ഞു. എം എം ലോറൻസിന്റെ വിധോഗം സിപിഐഎമ്മിനും ഇടതുപക്ഷത്തിനും രാജ്യത്തെ തൊഴിലാളി വർഗ്ഗ മുന്നേറ്റത്തിനും കനത്ത നഷ്ടമാണെന്ന് മുഖ്യമന്ത്രി പിണറായി വിജയൻ പറഞ്ഞു. നിയമസഭാ സ്പീക്കർ, മന്ത്രിമാർ, സിപി ഐ എം സംസ്ഥാന സെക്രട്ടറി എം വി ഗോവിന്ദൻ തുടങ്ങിയവരും അനുശോചനം രേഖപ്പെടുത്തി.

കവിയൂർ പൊന്നമ്മ

മലയാളത്തിന്റെ പ്രിയ നടി കവിയൂർ പൊന്നമ്മയ്ക്ക് വിടപൊല്ലി നാട്. ഔദ്യോഗിക ബഹുമതികളോടെ സംസ്കാരം ആലുവയിലെ വീട്ടുവളപ്പിൽ നടന്നു. കേന്ദ്ര സഹമന്ത്രി സുരേഷ് ഗോപി ഉൾപ്പെടെ സിനിമ -രാഷ്ട്രീയ സാംസ്കാരിക രംഗത്തുനിന്നും നിരവധി പേരാണ് കവിയൂർ പൊന്നമ്മയ്ക്ക് ആദാരഞ്ജലികൾ അർപ്പിച്ച് വീട്ടിലും പൊതുദർശനം നടന്ന കളമശേരി ടൗൺ ഹാളിലും എത്തിയത്. മുഖ്യമന്ത്രിയെയും സംസ്ഥാന സർക്കാരിനെയും പ്രതിനിധീകരിച്ച് മന്ത്രി പി രാജീവ് അന്തിമോപചാരം അർപ്പിച്ചു. എറണാകുളം ആശുപത്രിയിൽ ചികിത്സയിലിരിക്കെ ഇന്നലെ വൈകുന്നേരത്തോടെയാണ് കവിയൂർ പൊന്നമ്മ അന്തരിച്ചത്. നാല് തവണ മികച്ച രണ്ടാമത്തെ നടിക്കുള്ള സംസ്ഥാന അവാർഡ് സ്വന്തമാക്കിയിട്ടുണ്ട്.

നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യുന്നതാണ്. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാവുന്നതാണ്.

ഷിരൂർ

കർണ്ണാടകയിലെ ഷിരൂരിൽ മണ്ണിടിച്ചിലിൽ കാണാതായ കോഴിക്കോട് സ്വദേശിയായ ലോറി ഡ്രൈവർ അർജുനായുള്ള തിരച്ചിൽ പുരോഗമിക്കുന്നു. വിദഗ്ധൻ ഈശ്വർ മാൽപെ ഗംഗാവിലി പുഴയിൽ നടത്തിയ തെരച്ചിലിൽ കണ്ടെത്തിയ വാഹനത്തിന്റെ ടയർ ഉൾപ്പെടെയുള്ള ഭാഗങ്ങൾ ഡ്രസ്റ്ററിലെ വടങ്ങൾ ഉപയോഗിച്ച് പുറത്തെടുത്തെങ്കിലും അത് അർജുൻ ഓടിച്ച ട്രക്കിൻറെതല്ലെന്ന് ലോറി ഉടമ വ്യക്തമാക്കി. കാർവാർ എം.എൽ.എ സതീശ് സെയിൽ, മഞ്ചേശ്വരം എം.എൽ.എ എ കെ എം അഷ്റഫ്, അർജുന്റെ കുടുംബാംഗങ്ങൾ എന്നിവർ ഷിരൂരിൽ എത്തിയിരുന്നു.

എം പോക്സ് - കണ്ണൂർ

എം പോക്സ് സംശയത്തെ തുടർന്ന് കണ്ണൂർ മെഡിക്കൽ കോളേജിൽ പ്രവേശിപ്പിച്ച യുവതിയുടെ പരിശോധനാ ഫലം നെഗറ്റീവ് ആണെന്ന് ജില്ലാ മെഡിക്കൽ ഓഫീസർ അറിയിച്ചു. ഇന്നലെയാണ് യുവതിയെ മെഡിക്കൽ കോളേജിൽ പ്രവേശിപ്പിച്ചത്.

ക്രിക്കറ്റ്

ചെന്നൈയിൽ നടക്കുന്ന ഇന്ത്യ- ബംഗ്ലാദേശ് ടെസ്റ്റ് ക്രിക്കറ്റ് പരമ്പരയിലെ ആദ്യ മത്സരത്തിൽ ബംഗ്ലാദേശിന് 515 റൺ വിജയലക്ഷ്യം. ഒന്നാം ഇന്നിംഗ്സിൽ ഇന്ത്യ ഉയർത്തിയ 376 റൺ പിന്തുടർന്നിറങ്ങിയ ബംഗ്ലാദേശ്, 149 റൺസിന് പുറത്തായി. ശുഭ്മാൻ ഗില്ലിന്റെയും ഋഷഭ് പന്തിന്റെയും വെടിക്കെട്ട് ബാറ്റിങ് മികവിൽ രണ്ടാം ഇന്നിംഗ്സിൽ ഇന്ത്യ 287 റൺ നേടി. മറുപടി ബാറ്റിംഗിനിറങ്ങിയ ബംഗ്ലാദേശ്, മൂന്നാം ദിനം കളി അവസാനിക്കുമ്പോൾ 4 വിക്കറ്റ് നഷ്ടത്തിൽ 158 റൺ എന്ന നിലയിലാണ്.

സുഷർ ലീഗ്

സുഷർ ലീഗ് കേരളയിൽ ഇന്ന് തിരുവനന്തപുരം കൊമ്പൻസ് എഫ് സി യും കണ്ണൂർ വാരിയേഴ്സ് എഫ് സിയും തമ്മിൽ തിരുവനന്തപുരത്ത് ഏറ്റുമുട്ടും. പാളയം ചന്ദ്രശേഖരൻ നായർ സ്റ്റേഡിയത്തിൽ രാത്രി 7.30 നാണ് പോരാട്ടം. രണ്ട് കളികളിൽ നിന്ന് 4 പോയിന്റുമായി ഇരു ടീമും പട്ടികയിൽ രണ്ടാം സ്ഥാനത്താണ്. കഴിഞ്ഞ ദിവസം ഹോം ഗ്രൗണ്ടിൽ തൃശൂർ മാജിക് എഫ് സി യെ 2-0 ന് തകർത്ത ആത്മവിശ്വാസത്തിലാണ് തിരുവനന്തപുരം കൊമ്പൻസ്.

ഐ എസ് എൽ

ഐ എസ് എൽ ഫുട്ബോളിൽ ജെംഷദ്പുർ FC - മുംബൈ സിറ്റി മത്സരം പുരോഗമിക്കുന്നു. ജെംഷദ്പുരിൽ നടക്കുന്ന മത്സരത്തിൽ ജെംഷദ്പുർ FC ഒന്നിനെതിരെ 3

ഗോളുകൾക്ക് മുന്നിലാണ്. കൊൽക്കത്തയിൽ ഇന്ന് നടക്കുന്ന രണ്ടാം മത്സരത്തിൽ മുഹമ്മദൻ SC - ഗോവ FC യെ നേരിടും. രാത്രി 7:30നാണ് മത്സരം.

തീരദേശ ശുചീകരണ ദിനം

അന്താരാഷ്ട്ര തീരദേശ ശുചീകരണ ദിനത്തിന്റെ ഭാഗമായി തീരസംരക്ഷണ സേന ഫോർട്ടുകൊച്ചി, കുഴിപ്പിള്ളി ബീച്ചുകളിൽ സംഘടിപ്പിച്ച ശുചീകരണ പ്രവർത്തനങ്ങളിൽ കേന്ദ്ര സഹമന്ത്രി സുരേഷ് ഗോപി പങ്കെടുത്തു. വിഴിഞ്ഞം തീരസംരക്ഷണ സേനയുടെ അഭിമുഖ്യത്തിൽ കോവളത്തെ ഹവാ ബീച്ചിലും ശുചീകരണ യജ്ഞം സംഘടിപ്പിച്ചു. എൻ സി സിയുടെ ആഭിമുഖ്യത്തിൽ ശംഖുമുഖം തീരത്തും ശുചീകരണ പരിപാടി സംഘടിപ്പിച്ചു.

സബ് സ്റ്റേഷൻ ഉദ്ഘാടനം

മലപ്പുറം ജില്ലയിലെ വെങ്ങാലൂരിൽ കെ.എസ്.ഇ.ബി സ്ഥാപിക്കുന്ന 220 കെ.വി, 110 കെ.വി സബ്സ്റ്റേഷനുകളുടെ നിർമ്മാണോദ്ഘാടനം മറ്റന്നാൾ നടക്കും. പുള്ളൂരാലിൽ നടക്കുന്ന ചടങ്ങിൽ മന്ത്രിമാരായ കെ. കൃഷ്ണൻകുട്ടി, വി. അബ്ദുറഹിമാൻ എന്നിവർ ഉദ്ഘാടനം നിർവഹിക്കും.

ഡൽഹി മുഖ്യമന്ത്രി

ഡൽഹി മുഖ്യമന്ത്രിയായി ആം ആദ്മി പാർട്ടി നേതാവ് അതിഷി സത്യപ്രതിജ്ഞ ചെയ്തു. ഡൽഹിയിലെ രാജ് നിവാസിൽ നടന്ന ചടങ്ങിൽ ലെഫ്റ്റനന്റ് ഗവർണർ വി കെ

സക്സേന സത്യവാചകം ചൊല്ലിക്കൊടുത്തു. മുഖ്യമന്ത്രിയെ കൂടാതെ അഞ്ച് മന്ത്രിമാരും സത്യപ്രതിജ്ഞ ചെയ്തു. സുഷമ സ്വരാജിനും ഷീല ദീക്ഷിതിനും ശേഷം ഡൽഹിയുടെ മൂന്നാമത്തെ വനിതാ മുഖ്യമന്ത്രിയാണ് അതിഷി.

RNU TVPM